

ലോക്കൽ ബോഡീസിന് നൽകിയ തുകയിൽനിന്നും എസ്.ടി. വിഭാഗത്തിൽപ്പെട്ട മുഴുവൻ കുട്ടികൾക്കും ലാപ്ടോപ്പ്/ടാബ് മൊബൈൽ ഫോൺ വാങ്ങി കൊടുക്കാനുള്ള ഉത്തരവ് ഇറക്കിക്കഴിഞ്ഞിട്ടുണ്ട്. മുഴുവൻ കുട്ടികൾക്കും പഠിക്കാനുള്ള സൗകര്യം ലഭിക്കുന്നതാണ്.

#### IV സബ്മിഷൻ

##### (1) ആദിവാസി കുടുംബങ്ങളുടെ പുനരധിവാസം

പ്രതിപക്ഷനേതാവ് (ശ്രീ. വി. ഡി. സതീശൻ): സർ, വളരെ ഗൗരവതരമായൊരു വിഷയം ഈ സഭയുടെ ശ്രദ്ധയിൽപ്പെടുത്തുകയാണ്. തൃശ്ശൂർ ജില്ലയിലെ മലക്കുപുറ അരേക്കാപ്പ് കോളനിയിൽ താമസിച്ചിരുന്ന പന്ത്രണ്ട് ആദിവാസി കുടുംബങ്ങൾ നെല്ല്, കരുമുളക്, കാപ്പി, അടയ്ക്ക എന്നിവ കൃഷി ചെയ്ത് വളരെ സന്തോഷത്തോടെ, സൗകര്യത്തോടെ ജീവിച്ചിരുന്നവരാണ്. 2018-ലെ മഹാപ്രളയത്തിനുശേഷം അവരുടെ കൃഷി മുഴുവൻ നശിച്ചുപോയി. തുടർച്ചയായുണ്ടായ മണ്ണിടിച്ചിലും നിരന്തരമായുണ്ടാകുന്ന കാടുമൃഗശല്യവും കാരണം ആ പാവങ്ങൾക്ക് ഊരിൽ ജീവിക്കാൻ കഴിയാത്ത സ്ഥിതിയായി. അവരെല്ലാം സാധാരണ ഈറ്റക്കുടിയിലാണ് താമസിച്ചിരുന്നത്. ഒരു നിവൃത്തിയുമില്ലാത്ത, സ്വയം അദ്ധ്വാനിച്ച് കൃഷിചെയ്ത് ജീവിച്ചിരുന്ന ആളുകളാണിവർ. അവരുടെ ജീവൻ അപകടത്തിലായപ്പോൾ, ഉപജീവനമാർഗ്ഗങ്ങളെല്ലാം നിലച്ചുപോയപ്പോൾ അവർ ഉള്ളതെല്ലാം വാരിക്കെട്ടി ഈറ്റകൊണ്ട് ചങ്ങാടങ്ങളുണ്ടാക്കി മലക്കുപുറയിൽനിന്നും 28 കിലോമീറ്റർ ഡാമിലൂടെ യാത്ര ചെയ്ത് ഇടമലയാർ വൈശാലി ഗുഹയിലെത്തി. ഇടമലയാർ ഡാമിനുവേണ്ടി സ്ഥലം എടുക്കുന്നതിനുമുമ്പ് അവരുടെ പൂർവ്വികർ താമസിച്ചിരുന്ന സ്ഥലമായതുകൊണ്ടാണ് അവർ വൈശാലി ഗുഹയിലെത്തിയത്. അവിടെ കൃഷി ചെയ്ത് ജീവിക്കാൻ കഴിയുന്ന സാഹചര്യമാണുള്ളത്. ഈ പന്ത്രണ്ട് കുടുംബങ്ങളിൽ 13 കുട്ടികളും 11 സ്ത്രീകളുമുൾപ്പെടെ 39 പേരാണുള്ളത്. പക്ഷേ അവിടെ വന്ന അന്നുതന്നെ വനം വകുപ്പ് അവരെ അവിടെനിന്ന് ഇടമലയാറിലെ ട്രൈബൽ ഹോസ്റ്റലിലേയ്ക്ക് മാറ്റി. അവിടെ യാതൊരു സൗകര്യവുമില്ല, കുടിവെള്ളം പോലുമില്ല. ഞാൻ നേരിട്ട് പോയി കണ്ടതാണ്. ഭക്ഷണത്തിന് അവർ പ്രയാസപ്പെടുകയാണ്. കുട്ടികൾക്ക് പഠിക്കാൻ ഓൺലൈൻ സൗകര്യങ്ങളില്ല. കുട്ടികളെ സ്കൂളിൽ ചേർക്കാൻപോലും കഴിയാത്ത സാഹചര്യമാണുള്ളത്. അവരുടെ മുമ്പിൽ വച്ച് പുലിയുൾപ്പെടെയുള്ള കാട്ടുമൃഗങ്ങൾ വീട്ടുമൃഗങ്ങളെ പിടിച്ചുകൊണ്ട് പോവുകയാണ്. ഊരുവിലക്കിന് വിധേയയായൊരു സ്ത്രീയും അവരുടെ രണ്ട് മക്കളും അവരുടെ കൂട്ടത്തിലുണ്ട്. അവർക്ക് റേഷൻ കാർഡ് പോലുമില്ലാത്ത സ്ഥിതിയാണ്. അവരെ പുനരധിവാസിപ്പിക്കാനുള്ള

അടിയന്തര നടപടികൾ സ്വീകരിക്കണമെന്നാണ് എനിക്ക് ബഹുമാനപ്പെട്ട വകുപ്പുമന്ത്രി മുന്പാകെ പറയാനുള്ളത്. അവിടെ വേറൊരു പ്രശ്നം കൂടിയുണ്ട്. അവിടെയുള്ള പന്തപ്ര കോളനിയിൽ 219 ഏക്കർ സ്ഥലം നേരത്തെ ഇവർക്ക് കൊടുത്തിട്ടുണ്ട്. 60 ആദിവാസി കുടുംബങ്ങൾ അവിടെ താമസിക്കുന്നുണ്ട്. പക്ഷേ അവിടെ മുഴുവൻ തേക്ക് മരങ്ങളാണ്. അവർക്ക് കൃഷിചെയ്യാൻ സാധിക്കില്ല. ആ തേക്ക് വെട്ടിമാറ്റി കൊടുക്കാനുള്ള തീരുമാനം നടപ്പിലാക്കിയിട്ടില്ല. കൃഷി ചെയ്തില്ലെങ്കിൽ അവർ പട്ടിണിയാണ്. അവർക്ക് വേറൊരു പണിയും അറിയില്ല. ഇപ്പോൾ വന്നിരിക്കുന്ന കുടുംബങ്ങളടക്കം അവിടെയുള്ളവർ കൃഷിചെയ്ത് മീൻപിടിച്ചും ജീവിക്കാൻ അറിയാവുന്നവരാണ്. വൈശാലി ഗുഹയ്ക്കടുത്തുതന്നെ മറ്റുചില കോളനികളുണ്ട്. ഒരു സെറ്റിൽമെന്റ് ആ കോളനികൾക്കടുത്ത് ഉണ്ടാക്കിക്കൊടുത്താൽ അവർക്ക് മീൻ പിടിച്ചും കൃഷിചെയ്ത് ജീവിക്കാൻ സാധിക്കുന്ന സാഹചര്യമുണ്ടാകും. ഇത് മാനുഷികമായ പ്രശ്നമാണ്. സ്വന്തം ഊരും ആവാസവ്യവസ്ഥയും ഉപേക്ഷിച്ച് ജീവിക്കാൻ നിവൃത്തിയില്ലാതെ ജീവൻ അപകടത്തിലായി പലായനം ചെയ്യപ്പെട്ട ഈ കുടുംബങ്ങളെ ഹൃദയത്തോട് ചേർത്ത് നിർത്തിക്കൊണ്ട് അവരെ പുനരധിവസിപ്പിക്കാൻ സംവിധാനമുണ്ടാക്കണമെന്ന് ഞാൻ അഭ്യർത്ഥിക്കുന്നു.

പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ബഹുമാനപ്പെട്ട പ്രതിപക്ഷനേതാവ് ഇവിടെ ഉന്നയിച്ച സബ്മിഷൻ ഏറ്റവും പ്രധാനപ്പെട്ട ഒരു കാര്യമാണ്. തൃശ്ശൂർ ജില്ലയിലെ ചാലക്കുടി താലൂക്കിൽ അതിരൂപ്പിള്ളി ഗ്രാമപഞ്ചായത്തിലെ അരേക്കാപ്പ് പട്ടികവർഗ്ഗ സങ്കേതത്തിൽ നിന്നുള്ള കുടുംബങ്ങളാണ് പുറത്തുവന്നിരിക്കുന്നത്. വനാവകാശ നിയമപ്രകാരം നേരത്തെ 38 കുടുംബങ്ങൾക്ക് 58.96 ഹെക്ടർ ഭൂമിക്ക് കൈവശരേഖ നൽകിയിട്ടുണ്ട്. അതിൽ 10 കുടുംബങ്ങളും ഊരുവിലക്കിയ ഒരു കുടുംബവും അടക്കം 43 പേർ ഉൾപ്പെടുന്ന 11 കുടുംബങ്ങളാണുള്ളത്. അവർ 6-7-2021-നാണ് എറണാകുളം ജില്ലയിലെ ഇടമലയാർ ഡാമിന് സമീപമുള്ള വനം കയ്യേറി കുടിൽ കെട്ടാൻ ശ്രമിച്ചത്. വനം വകുപ്പ് ഈ ശ്രമം തടഞ്ഞു. തുടർന്ന് നേരം വളരെ വൈകിയതുകൊണ്ട് അവർക്ക് തിരിച്ചുപോകാൻ കഴിഞ്ഞില്ല. പട്ടികവർഗ്ഗ വിദ്യാർത്ഥികൾക്ക് പഠിക്കാനായി നിർമ്മിച്ച പ്രീ-മെട്രിക് ഹോസ്റ്റലിൽ താമസിക്കാനുള്ള സൗകര്യങ്ങൾ ചെയ്തുകൊടുത്തു. നിലവിൽ ഇവർ ഇടമലയാർ പ്രീ-മെട്രിക് ഹോസ്റ്റലിലാണ് താമസിച്ചുവരുന്നത്. മുവാറ്റുപുഴ, ചാലക്കുടി പട്ടികവർഗ്ഗ വികസന ഓഫീസർമാരും റവന്യൂ, വനം വകുപ്പുദ്യോഗസ്ഥരും അവരുമായി നിരന്തരം ബന്ധപ്പെട്ട് ആവശ്യമായ സൗകര്യങ്ങൾ ചെയ്തുകൊടുത്തുവരുന്നു. മുവാറ്റുപുഴ ആർ.ഡി.ഒ.-യുടെ നേതൃത്വത്തിൽ മുവാറ്റുപുഴ പട്ടികവർഗ്ഗ വികസന

ഓഫീസർ, ചാലക്കുടി പട്ടികവർഗ്ഗ വികസന ഓഫീസർ, കോതമംഗലം തഹസിൽദാർ, വനമ്പർ, പോലീസ് ഉദ്യോഗസ്ഥർ എന്നിവരുടേയ്ക്കുള്ള ഈ മാസം 22-ന് അവരുമായി സംസാരിക്കുകയും അവരുടെ ആവശ്യങ്ങൾ കൃത്യമായി മനസ്സിലാക്കുകയും ചെയ്തിരുന്നു. ഞാൻ തന്നെ നേരിട്ട് തൃശ്ശൂർ, എറണാകുളം ജില്ലാ കളക്ടർമാരുമായി സംസാരിച്ചിട്ടുണ്ട്. അരേക്കാപ്പ് കോളനിയിൽ നിലവിൽ താമസിച്ചുവരുന്ന 45 കുടുംബങ്ങളിൽ 10 കുടുംബങ്ങൾക്ക് മാത്രമാണ് വനാവകാശ നിയമപ്രകാരം ഏകദേശം നല്ല ഭൂമി കൈവശം ലഭിച്ചത്. 2018-ലെ വെള്ളപ്പൊക്കത്തിൽ ഭൂമിക്ക് കുറച്ച് നാശം സംഭവിക്കുകയും കൃഷി നശിക്കുകയും ചെയ്തിരുന്നു. അവർക്ക് ഒരു ഹെക്ടർ മുതൽ നാല് ഹെക്ടർ വരെ സ്ഥലം സ്വന്തമായി കൊടുത്തിട്ടുണ്ട്. കോതമംഗലം താലൂക്കിൽ താളംകണ്ടം വൈശാലിമേട് എന്ന സ്ഥലത്ത്, അവരുടെ പൂർവ്വികർ താമസിച്ചിരുന്നതാണെങ്കിൽപ്പോലും, 12 ഏക്കർ സ്ഥലമാണ് ആകെയുള്ളത്. അവിടെ നിന്നും മാറി താമസിക്കുന്ന 10 കുടുംബങ്ങൾക്കും ഒരു ഹെക്ടർ മുതൽ മൂന്ന് ഹെക്ടർ വരെ സ്ഥലം സ്വന്തമായി അരേക്കാപ്പിലുണ്ട്. എന്നാൽ, ഇവിടെ ആകെ 12 ഏക്കർ സ്ഥലമാണുള്ളത്. 12 ഏക്കർ സ്ഥലമെന്നത് വനത്തിനുള്ളിൽ തന്നെയാണ്. അത് ഇവിടെ സൂചിപ്പിച്ചതുപോലെ പുലികളുൾപ്പെടെയുള്ള വന്യമൃഗങ്ങൾ ആക്രമിക്കാൻ സാധ്യതയുള്ള സ്ഥലത്താണ് അവർ താമസിക്കുന്നത്. കയ്യേറിയ സ്ഥലം സ്ഥിരമായി അവർക്ക് താമസിക്കാൻ കഴിയുന്ന സ്ഥലമല്ലായെന്ന് കണ്ടെത്തിയിരുന്നു. അതുകൊണ്ടുതന്നെ അവരെ പുനരധിവസിപ്പിക്കാൻ വേണ്ടിയുള്ള പദ്ധതികൾ നടപ്പിലാക്കിയിട്ടുണ്ട്. ആ പദ്ധതി പ്രകാരം അവരെ അരേക്കാപ്പിലേയ്ക്കുതന്നെ തിരിച്ചുകൊണ്ടുപോകാൻ വേണ്ടിയുള്ള ശ്രമം നടത്താം. അവിടെ ഒരു ഹെക്ടർ മുതൽ മൂന്ന് ഹെക്ടർ വരെ സ്ഥലമുണ്ട്. അരേക്കാപ്പിൽ താമസിക്കുന്ന കുടുംബങ്ങൾ ഇപ്പോൾ കാപ്പിയും കരുമുളകും അടയ്ക്കുമൊക്കെ കൃഷി ചെയ്യുന്നുണ്ട്, അവിടെ കൃഷി വർദ്ധിച്ചിട്ടുണ്ട്. കൂടി കെട്ടി ഇപ്പോൾ താമസിക്കാനെത്തിയ 11 കുടുംബങ്ങൾക്കും അവിടെത്തന്നെ താമസിക്കാനുള്ള സൗകര്യമുണ്ടാക്കിക്കൊടുക്കാൻ വേണ്ടിയാണ് ശ്രമിക്കുന്നത്.

പ്രതിപക്ഷനേതാവ് (ശ്രീ. വി. ഡി. സതീശൻ): അവിടെ മുന്നേക്കർ സ്ഥലമൊക്കെയുണ്ട്. നിവൃത്തിയുണ്ടെങ്കിൽ അവർ ഊര് വിട്ട് പോരുമോ? അവിടെ ജീവിക്കാൻ പറ്റാത്ത സാഹചര്യവും മണ്ണിടിച്ചിലും വെള്ളപ്പൊക്കവും കാട്ടുമൃഗങ്ങളുടെ ശല്യവുമാണ്. നിവൃത്തിയില്ലാത്തതുകൊണ്ടാണ് 28 കിലോമീറ്റർ യാത്ര ചെയ്ത് ഇവിടെ വന്നത്. അങ്ങോട്ട് പോകുന്ന കാര്യം ഞാൻ അവരോട് സംസാരിച്ചപ്പോൾ അവർക്കൊരു താൽപ്പര്യവുമില്ല. അങ്ങോട്ടുപോകാൻ അവർക്ക് ഭയമാണ്.

ശ്രീ. കെ. രാധാകൃഷ്ണൻ: സർ, അരേക്കാപ്പിൽ 45 കുടുംബങ്ങളാണ് ആകെയുണ്ടായിരുന്നത്. അതിൽ 10 കുടുംബങ്ങളാണ് ഇപ്പോൾ കോതമംഗലത്ത് വന്ന് കൂടി കെട്ടി താമസിക്കാൻ വേണ്ടിയുള്ള ശ്രമം നടത്തിയത്. അവിടെ ഇപ്പോൾ താമസിച്ചുവരുന്നവർക്ക് അസൗകര്യങ്ങളുണ്ട്. അങ്ങ് ചൂണ്ടിക്കാണിച്ചത് ശരിയാണ്. നല്ല രീതിയിലുള്ള റോഡില്ല. അടിസ്ഥാന സൗകര്യങ്ങളിൽ അപര്യാപ്തതയുള്ളതിനാൽ അവ വർദ്ധിപ്പിച്ച് കൊടുക്കാനുള്ള നല്ല ഇടപെടൽ നടത്താൻ തീരുമാനിച്ചിട്ടുണ്ട്. അവിടെ മാത്രമല്ല നമ്മുടെ സംസ്ഥാനത്ത് പട്ടികവർഗ്ഗ വിഭാഗങ്ങളെ പുനരധിവാസിപ്പിച്ച ധാരാളം പദ്ധതികളുണ്ട്. അത്തരം പദ്ധതികളിലെല്ലാം ചില പോരായ്മകൾ നിലനിൽക്കുന്നുണ്ട്. അവയെല്ലാം അതത് പ്രദേശത്തുതന്നെ പരിഹരിക്കാൻ വേണ്ടിയുള്ള ഇടപെടൽ നടത്തേണ്ടതും പുനരധിവാസ പദ്ധതികളെല്ലാം തന്നെ റീവാച്ച് ചെയ്യേണ്ടതുമാണ്. അവർക്ക് അടിസ്ഥാന സൗകര്യങ്ങളുണ്ടാക്കി കൊടുക്കാനും അവരുടെ ഭൗതിക സാഹചര്യങ്ങൾ മെച്ചപ്പെടുത്താനുംവേണ്ട കാര്യങ്ങൾ ചെയ്യേണ്ടതുണ്ട്. വനത്തിനുള്ളിൽ റിമോട്ട് ഏരിയകളിൽ ധാരാളം പ്രയാസങ്ങൾ അനുഭവിക്കുന്ന ആദിവാസികളുണ്ട്. വനാവകാശ നിയമനുസരിച്ച് അത്തരം ആളുകൾക്കെല്ലാം ഭൂമികൊടുത്തുകൊണ്ട് ഇന്നുള്ളതിനേക്കാൾ മെച്ചപ്പെട്ട രീതിയിൽ അവർക്ക് ജീവിത സാഹചര്യമൊരുക്കി കൊടുക്കുവാൻ വേണ്ടിയാണ് തീരുമാനിച്ചിരിക്കുന്നത്. അരേക്കാപ്പിലുള്ള മുഴുവൻ കുട്ടികൾക്കും പഠിക്കാൻ പ്രീ-മെട്രിക് ഹോസ്റ്റലുണ്ട്. അതുപോലെ ചാലക്കുടി മോഡൽ റെസിഡൻഷ്യൽ സ്കൂളുണ്ട്. അവിടെയെല്ലാം കുട്ടികളെ പഠിപ്പിക്കാനുള്ള ഇടപെടലും നടത്തിയിട്ടുണ്ട്. ഈ 10 കുടുംബങ്ങൾ ഇപ്പോൾ കടിയേറിയ സ്ഥലത്താണ് താമസിക്കുന്നതെങ്കിൽ വലിയ ദുരന്തമുണ്ടാകും. കാരണം വന്യമൃഗങ്ങളുടെ സങ്കേതമാണ്. തന്നെയുമല്ല, കൂടി കെട്ടി താമസിക്കുന്ന സ്ഥലത്തുനിന്നുവർ 10 കിലോമീറ്റർ ദൂരം വന്നുകഴിഞ്ഞാൽ മാത്രമേ അവർക്ക് യാത്രാ സൗകര്യം ലഭിക്കുകയുള്ളൂ. അതുകൊണ്ട് അവരെ കൂടുതൽ മെച്ചപ്പെട്ട സ്ഥലത്തേയ്ക്ക് മാറ്റണമെന്ന അഭിപ്രായത്തോട് പൂർണ്ണമായ യോജിപ്പാണുള്ളത്. തിരികെ അരേക്കാപ്പിലേയ്ക്ക് പോകാൻ അവർ വിസമ്മതിക്കുന്നുവെന്നാണ് മനസ്സിലാക്കുന്നത്. അവിടത്തെ കളക്ടറും ബന്ധപ്പെട്ട ഉദ്യോഗസ്ഥരുമെല്ലാം ഇടപെട്ടുകൊണ്ട് ഇതിനേക്കാൾ അനുയോജ്യമായ സ്ഥലം കണ്ടുപിടിക്കാൻ കഴിയുമോയെന്നുള്ളത് പരിശോധിക്കാവുന്നതാണ്.

മി. സ്പീക്കർ: അംഗങ്ങളെല്ലാം സഭയ്ക്കകത്ത് അങ്ങോട്ടുമിങ്ങോട്ടും നടക്കുന്നതായാണ് കാണുന്നത്. അത്യാവശ്യം കാര്യങ്ങൾ സംസാരിക്കാനായി മന്ത്രിമാരുടെ പക്കൽ പോകുന്നതിൽ തെറ്റില്ല. അംഗങ്ങൾ അവരവരുടെ ഇരിപ്പിടങ്ങളിൽ ഇരിക്കേണ്ടതാണ്.